

११५ प्रदीर्घ अष्टक

(वृत्त - कामदा)

जय नमोस्तुते श्री नमोस्तुते । अदि नमोस्तुते प्रार्थितों तुतें ।
जननि देशि कीं ! लक्ष ईकडे । खचित रेणुके ! सांग येवढें ॥ १ ॥
अदि भवोद्भवे विश्वनायके । तुज अनंत आनंत बालकें ।
तरि तयांत कां मीच नावडे । खचित रेणुके ! सांग येवढे ॥ २ ॥
बहुत वाटे संसार व्यापसा । कुथिसि कां मला द्यावया पसा ।
तुजसिं सोडुनी जाउं कुणिकडे । खचित रेणुके ! सांग येवढें ॥ ३ ॥
दुध दिल्या जरा क्षुधित मांजरा । तुजसि येइना काळिमा जरा ।
समिप पाळिल्या काय बीघडे । खचित रेणुके ! सांग येवढें ॥ ४ ॥

म्हणसि तूं मला माझें लेंकरूं । अशि वशकृती काय मी करूं ।
चटक चाटकें चूटकें कुडें । खचित रेणुके ! सांग येवढें ॥ ५ ॥
बहुत आसती लेंकुरें तुला । परि तुं एकची माउली मला ।
समचि तोलिसी कां न पारडें । खचित रेणुके ! सांग येवढें ॥ ६ ॥
नवसिं द्रव्य घेऊन पावशी । तरि अम्हां कशी गे निभावशी ।
बधिर दूबळे अंध लंगडे । खचित रेणुके ! सांग येवढें ॥ ७ ॥
कटक कुंडले, गोफ साखळ्या । हार तुरे हिरे जाइच्या कळ्या ।
कुठुन आणुं मी उंची लूगडें । खचित रेणुके ! सांग येवढें ॥ ८ ॥
असं सताविशी कां ग लेंकरा । अडुनि मागसी तूप शर्करा ।
वरण भात पोळ्या कढी वडे । खचित रेणुके ! सांग नव्हे नव्हे ।
मनिं विचारुनी तूंचि रोकडें । खचित रेणुके ! सांग येवढें ॥ ९ ॥
जडित दागिने घालिसी नवे । भुषण आइचें हें नव्हे नव्हे ।
मनिं विचारुनी तूंचि रोकडें । खचित रेणुके ! सांग येवढें ॥ १० ॥
रडत हिंडतो मी भयाभया । जवळ धांउनी ये बया बया !
बघसि माय, निर्वाण केवढें । खचित रेणुके ! सांग येवढें ॥ ११ ॥
पतित मी असे थोर पातकी । म्हणुनि प्रार्थना बाइ ! ईतकी ।
कठिण हें तुला काय सांकडें । खचित रेणुके ! सांग येवढें ॥ १२ ॥
जननिची कृती चित्तिं नाठवे । अळसलीस कीं काय नूठवे ।
दिनदयाळ हें ब्रीद नावडें । खचित रेणुके ! सांग येवढें ॥ १३ ॥
भगवती मला कां न तारिसी । शरण आलिया काय मारिसी ।
तव कृपांबुधीं खंड का पडे । खचित रेणुके ! सांग येवढें ॥ १४ ॥
अधिच कापितो शत्रू हा गळा । करिसि तूहि कां कोप आगळा ।
वधिसि पाळुनी जेवि शेरडें । खचित रेणुके ! सांग येवढें ॥ १५ ॥
जरि असाहि त्वां अंत पाहिला । तरि तुलाचि म्यां देह वाहिला ।
ढकलिसी मला कां पलीकडे । खचित रेणुके ! सांग येवढें ॥ १६ ॥

बहिण बाप तूं माय मावशी । सुशिल नाम हें कां गमावशी ।
किंव कशी न ये ऐकुनी रडें । खचित रेणुके ! सांग येवढें ॥ १७ ॥
बहिण द्रौपदी सच्चिदांबरें । स्वकरिं झांकिली श्रीपितांबरें ।
मजसि ठेविसी काय ऊघटें । खचित रेणुके ! सांग येवढें ॥ १८ ॥
खुटलि वाटची वाट पाहतां । अटलि शाइही पत्र लीहितां ।
करूं वृथा किती तोंड कोरडें । खचित रेणुके ! सांग येवढें ॥ १९ ॥
कधिं उठोनि कैवारें चालसी । कधिं बसूनि सन्नीध बोलसी ।
कधिं रडें तरी लाविसी कडे । खचित रेणुके ! सांग येवढें ॥ २० ॥
विषयव्याळ जंजाळ सोसेना । जळुनि जाइना द्वाड वासना ।
कधिं कुबुद्धिचें काढिसी मढें । खचित रेणुके ! सांग येवढें ॥ २१ ॥
बघुं न देति श्रीमुख रेखडें । स्वरिपु लोचनीं घालिती खडे ।
परि तुला कसें चैनची पडे । खचित रेणुके ! सांग येवढें ॥ २२ ॥
मजवरचि का, प्रेम थोडका । परशुरामची काय लाडका ।
अवधि तो तरे काय मी बुडे । खचित रेणुके ! सांग येवढें ॥ २३ ॥
चतुर तूं गुणाची अई कशी । वचन एवढें कां न ऐकशी ।
करूं गती कशी मीं तुझ्यापुढें । खचित रेणुके ! सांग येवढें ॥ २४ ॥
उगिच कामदा वृत्त वांचणें । तब कृपेविना व्यर्थ वांचणें ।
पिळुन काय एरंड लांकडें । खचित रेणुके ! सांग येवढें ॥ २५ ॥
स्तुतिच ऐकुनीया कृपा करी । प्रियचि मानुनी भाजि भाकरी ।
जशि दशीच चंद्री स्पृहा चढे । खचित रेणुके ! सांग येवढें ॥ २६ ॥
तुझि स्तुतीच तूं विश्वनायके । तुंचि वदोनियां तूंचि आयके ।
मज कशासि आढ्यत्व एवढे । खचित रेणुके सांग येवढें ॥ २७ ॥
कर धरुनि चालून चालवी । अपण बोलुनी बाळ बोलवी ।
नवल मानुनी घेतसे पुढें । खचित रेणुके ! सांग येवढें ॥ २८ ॥

भुजगि भावना जों नुठेचि ती । अइ लुचाडिचें तोंड ठेंचिती ।
शिशुसि धांवुनी घेतसे कडे । खचित रेणुके सांग येवढें ॥ २९ ॥
करिंच ब्रह्म येईल धुंडिता । आइ ! नये तुझें रीण फेडितां ।
पदतनासिं देतांहि चामडें । खचित रेणुके सांग येवढें ॥ ३० ॥
किति किती तुझे गूण आठवूं । किति किती कृपामृत साठवूं ।
किति किती गुणू गूण आंकडे । खचित रेणुके सांग येवढें ॥ ३१ ॥
मिठ मिरें दहीं भात रायतें । वदनिं घालिसी ग्रास आयते ।
अवडि लेविसी टोपि अंगडें । खचित रेणुके सांग येवढें ॥ ३२ ॥
तुंचि ऋणी ऋणांतूनि काढिसी । जनन मृत्युचे पाश तोडिसी ।
समुळ शत्रुचे पाडसी हुडे । खचित रेणुके सांग येवढें ॥ ३३ ॥
शशिकले ! तुझें सत्य लेंकरूं । अमृत प्राशुनी पथ्य कां करूं ।
अवडतें न कां भक्षु वावडें । खचित रेणुके सांग येवढें ॥ ३४ ॥
सुरभिची मुखीं आलि कास या । करूं मनोरथीं वाणि कासया ।
विषयभूमि कां चाटुं पोपडे । खचित रेणुके सांग येवढें ॥ ३५ ॥
फसवि लावि दाक्षायणी अशी । म्हणति नाहि नारायणी तशी ।
तरि मशि कशी गोष्ट ही घडे । खचित रेणुके सांग येवढें ॥ ३६ ॥
पद तळाब्जिं जो रंग लालसा । नयनिं तो पहायाचि लालसा ।
कधिं तरि असें दैव ऊघडें । खचित रेणुके ! सांग येवढें ॥ ३७ ॥
कधिं धरुन अद्वैत भावना । सम बघेन ब्रह्मांड भूवना ।
कधिं तरि असें दैव ऊघडें । खचित रेणुके ! सांग येवढें ॥ ३८ ॥
कधिं टळोनि जाईल मीपणा । कधिं दिसेन मी मीच आपणा ।
कधिं तरी असें दैव ऊघडें । खचित रेणुके सांग येवढें ॥ ३९ ॥

कधिं निराशनीं निंब वर्षुनी । कधिं अशाहि टाकीन कर्पुनी ।
कधिं तरी असे दैव ऊघडें । खचित रेणुके ! सांग येवढें ॥ ४० ॥
कधिं उपाधि होतील या मना । कधिं अरोग्य वाटेल या मना ।
कधिं तरी असे दैव ऊघडें । खचित रेणुके ! सांग येवढें ॥ ४१ ॥
जिव रथस्थ मी नरतनूरथीं । अइ तुं होइ सदबुद्धि सारथी ।
कधिं तरी असे दैव ऊघडें । खचित रेणुके ! सांग येवढें ॥ ४२ ॥
मन चतुष्ट वागदोर घे करीं । फिरवि अश्व इंद्रियसंगरीं ।
कधिं तरी असे दैव ऊघडें । खचित रेणुके ! सांग येवढें ॥ ४३ ॥
वचकलों भ्रमें शत्रु भंगितां । भ्रम हरीतसे बोधुनी गिता ।
कधिं तरी असे दैव ऊघडें । खचित रेणुके ! सांग येवढें ॥ ४४ ॥
विजय वीजया वाणि देउनी । बसवि आत्म स्वस्थानिं नेउनी ।
कधिं तरी असे दैव ऊघडें । खचित रेणुके ! सांग येवढें ॥ ४५ ॥
बहुत बोलणें कोण कोणचें । परम मिष्ट पक्वान्नि लोणचें ।
रुचति हे तुला शब्ध बोबडें । खचित रेणुके ! सांग येवढें ॥ ४६ ॥
स्वगुण रत्न श्रीमाय शीकवी । मग मलाचि तूं मानसी कवी ।
करिन पाठ सूकीर्तिचे धडे । खचित रेणुके ! सांग येवढें ॥ ४७ ॥
शिशुसवें पदें माय धोकिती । मग दुराक्षरें हीं निघी किती ।
सुरस तीळ संक्रांतिचे पुढे । खचित रेणुके ! सांग येवढें ॥ ४८ ॥
शिशुच शोभवी माउलीपण । सजल पारदाऽश्रींत दर्पण ।
असति कोटिच्या पोटीं शेंकडे । खचित रेणुके ! सांग येवढें ॥ ४९ ॥
खटकती तुझ्या पायिं जोडवीं । खट कपाळिं या बाइ जोडवी
खटचि कां न होतील चोपडे । खचित रेणुके ! सांग येवढें ॥ ५० ॥

प्रगटली महानंदि राजसा । दिनमणी अला मंदिरा जसा ।
लपति काजवे शत्रु ते किडे । खचित रेणुके ! सांग येवढें ॥ ५१ ॥
सुरभि कल्पवृक्षाचि साउली । सदय विष्णुदासाचि माउली ।
गजती स्वयं सिद्ध चौघडे । खचित रेणुके ! सांग येवढें ॥ ५२ ॥